



# L-Annunzjata

Fuljett ta'  
Informazzjoni u Formazzjoni

Frar 2025

Nru. 7

## L-Ispirtu jidhol ghalina bit-talb tiegħu.



San Pawl jghidilna: *“Ispirtu, min-naħa tiegħu, jghinna fin-nuqqas ta’ ħila tagħna. Għax aħna anqas biss nafu nitolbu kif imiss, imma l-Ispirtu stess jidhol għalina bit-talb tiegħu bi tnehid li ma jistax jifisser bil-kliem.”* (Rum 8,26)

Sakemm nibqgħu aħna is-sugġett, dak li jitlob, dak li jadura, dak li jimmedita, dak li jikkontempla, allura il-ħin li aħna niddedikaw għat-talb, u dik is-Siegħa fil-gimgha li aħna niddedikaw għall-

Adorazzjoni quddiem Ġesú espost jibqa’ ħin mibni fuq nuqqas ta’ ħila, fuq distrazzjonijiet, fuq inkapaċità.

Aħna l-Insara, jew aħjar aħna li konna imsejħin - mingħajr ma jisthoqqilna - biex inkunu dixxipli ta’ Ġesú ta’ Nazzaret, anzi ta’ Ġesú Kristu għandna Don speċjali u uniku li ma ssibu fl-ebda religjon oħra. Ir-religjonijiet kollha tad-dinja u tal-istorja umana kollha jitilqu mill-bniedem. Ir-religjonijiet kollha huma skejjel ta’ axxetizmu, cioè programmi u proċessi li permezz tagħhom il-bniedem jiddistakka lulu nnifsu minn dak kollu li huwa materjali u mundan, inklużi mill-ħsibiet u x-xewqat tiegħu, kif ukoll mill-esperjenzi personali tiegħu, bl-unika tama jew mira li xi darba jidhol f’kuntatt ma’ alla, jew ma’ dak li huwa traxxendenti. Però, anke minn din it-tama u mira irid ikun meħlus. Qisu wiehed li jixtieq jara *film* eċċezzjonali, jitlaq kollox, iħalli d-dar, jagħmel vjaġġ għaċ-ċinema, iħallas il-biljett tad-dhul, forsi jixtri wkoll

kaxxa popcorn u flixxun coca, isib l-aħjar post u joqgħod bilqegħda jistenna. İzda, jekk dak li jkun ma jixegħelx il-projector, ma jara xejn! Fil-kas tagħna dan mhux hekk. L-ewwelnett għaliex għalina alla, misterjus kemm jibqa' misterjus, m'għadux anonimu. It-tieninett għaliex l'Alla li nemmnu fih huwa Alla li niżel Hu biex jiltaqa' magħna, u ma qagħadx jistenna li aħna nitilgħu infittxuh. Id-distanza bla ebda kejl li hemm bejn Alla u l-bniedem tagħmilha impossibbli għalina li qatt nidhlu f'kuntatt m'Alla. Imma dak li għalina huwa impossibbli, għal Alla huwa possibbli.

Liema moħħ qatt seta' jimmaġina li Alla jagħmel haġa bħal din: li jsir Bniedem fil-Persuna ta' Ġesù, imnissel fil-ġuf ta' Marija ta' Nazzaret bil-qawwa tal-Ispirtu s-Santu!! Grazzi għall-Inkarnazzjoni, il bniedem kapaci jidhol f'kuntatt, fi djalogu, f'komunjoni intima ma' Alla li ħalqu!! Dankollugrazzi għall-Ispirtus-Santu, l-Ispirtuta' Kristu, l-Ispirtu tal-Missier.

Huwa għalhekk illi San Pawl jgħidilna: “(Intom) irċevejtu l-Ispirtu li jagħmel minnkom ulied adottivi; u li bih aħna nistgħu ngħajju: “Abbà! Missier!” (Rum 8,15) Xi grazzja għandna illi għandna “l-Ispirtu... jgħinna fin-nuqqas ta' ħila tagħna... (u li) l-Ispirtu stess jidhol għalina bit-talb tiegħu...” (Rum 8,26) U xi grazzja akbar tkun li kellna naslu li nieqfu npaċċu aħna u nħallu lilu jitkellem għalina!!

## L-Ewkaristija: Hobż tal-Hajja

“Jien il-hobż tal-hajja” (Ġw 6,48). Din id-dikjarazzjoni hija ripetuta minn Ġesù fis-silta ta' Ġw.6,1-66 għal aktar minn għaxar darbiet b'modi u forom differenti. Dan huwa diskors li Ġesù għamel fis-Sinagoga ta' Kafarnahum. “Hobż tal-hajja” hija espressjoni qawwija li nsibu fir-raba' Evangelju li jitkellem dwar il-multiplikazzjoni tal-hobż u l-wegħda tal-Ewkaristija.

Hija definizzjoni li tesprimi realtà tal-fidi u misteru mohbi f'dan is-sagrament kbir. Hija messaggġ dwar il-hajja u l-eternità ta' dawk li jemmu. Biex nifhemu aħjar il-profondità u t-tifsira teologika u mistika ta' dan il-kliem, tajjeb li nirriflett fuq it-terminu hajja kif jifhimha Ġesù.

Il-meditazzjoni fuq is-silta toħroġ biċ-ċar iż-żewġ dimensjonijiet tal-hajja: dik temporali u dik eterna. L-ewwel tifsira ta' “hobż tal-hajja” tikkonċerna ż-żmien. Hija l-eżistenza li ngħixu fiha llum. Fl-Ewkaristija nircievu l-persuna ta' Ġesù: “Jien il-hobż haj li niżel mis-sema.....” (v51). Il-hobż huwa Ġesù, l-Iben ta' Alla.

Fl-Ewkaristija, Ġesu' jiġi għandna. Li nilqgħu lill-Iben ta' Alla li jiġi għandna, hija grajja singulari u straordinarja. Huwa Alla ġewwa fina, magħna. Bl-Ewkaristija nistabilixxu komunjonijiet profonda bejnietna u ma' Ġesù: hu fina u ahna fih. Hu jsir bniedem u ahna nsiru divinizzati: *"min jiekol Ġismi u jixrob Demmi jibqa' f'ja u jiena fih"* (v56).

Ġesù, peress li hu Alla, għandu influwenza soprannaturali u misterjuża fuqna li mhux faċli nifhmu u nispegawha bil-kliem. Jista' jingħad li permezz tal-Ewkaristija Alla jikkomunikalna l-grazzja tiegħu. Kelma li tiġbor fil-qosor id-doni kollha tal-ispirtu: paċi, ferħ, imħabba, tama, liberta', maħfra u salvazzjoni.

Ejja nistaqsu lilna nfunna: għaliex għadna daqshekk imperfetti minkejja l-ħafna tqarbin u celebrazzjonijiet Ewkaristiċi? Huwa l-Mulej li ma jahdimx fina jew ahna li ma nħallux? Żgur li għandna bżonn urgenti ta' fidi akbar, u ta' mħabba aktar sinciera u profonda.

Id-dimensjoni l-oħra hija l-ħajja ta' dejjem. *"Jekk xi hadd jiekol dan il-ħobż jgħix għal dejjem... min jiekol dan il-ħobż jgħix għal dejjem"* (vs 51, 58). Dan ifisser li Ġesù, il-Kelma eterna, li jiġi fina jagħtina l-ħajja ta' dejjem. Il-mewt hija meġhluba għax Hu ma jmut qatt, jgħix għal-dejjem. *"Hadd ma jista' jiġi għandi jekk il-Missier li baġhatni ma jiġbdux lejja; u jiena nqajmu fl-aħħar jum"* (Ġw.6,44). *"Dan hu l-ħobż li nieżel mis-sema, biex min jiekol minnu ma jmutx"*. (v50)

Huma espressjonijiet li jindikaw id-don tal-ħajja gloriuża wara l-esperjenza tagħna fuq din l-art. L-Ewkaristija hija l-aħbar it-tajba, ir-rebħa fuq il-mewt, it-tama għall-ħajja ta' kuljum. Din il-ħajja, li ngħixu llum, hi mimlija problemi u tbatija, imma bl-għajnuna ta' Ġesu' Ewkaristija tista' tkun aktar aċċettabbli: *"Ejjew għandi, intom ilkoll li tinsabu mħabbtin u mtaqqin, u jiena inserraħkom"* (Mt 11,28)

Il-mewt, li hija l-aħħar grajja xokkanti tal-ħajja umana, għalkemm tista' tkun passagġ



mimli gheja u tbatija, huwa passagġ sigur u ta' farag għall-ternità. Il-kliem ta' Ġesù "Jiena l-ħobż tal-ħajja" huma ċ-ċavetta li tiftaħ u tagħlaq il-misteru tal-eżistenza tagħna li hija l-ħajja u l-mewt. Hija t-tweġiba għall-enigmi tar-raġuni umana fit-tfittxija għall-verità, tal-valuri tal-bniedem u tal-ħajja li ngħixu llum u dejjem.

(*mill-ktieb ta' Patri Silvio Di Giancroce OFM Conv. 'Il miracolo Eucaristico di Lanciano - Storia, Fede e Scienza - Meditazioni Eucaristiche'. Maqlub għall-Malti minn Frans Cassar*)



**Bejn il-15 u t-18 ta' Frar 2025  
ikun iċċelebrat il-Ġublew  
tal-artisti  
Nitolbu biex l-artisti jagħtu xhieda għal Dak li Hu s-Sabiħ.**

**Il-Kappella taċ-Ċentru Annunzjata  
qed tkun miftuħa kuljum mit-Tnejn sas-Sibt  
bejn id-9.00am u d-9.00pm**

**Fil-ġranet u l-hinijiet li Ġesú Sagramentat ma jkunx espost,  
l-Ewkaristija tkun fit-tabernaklu mal-ġemb tal-altar  
fejn ikun hemm xemgħa tixgħel.**

**Attwalment Ġesú Ewkaristija qed ikun espost  
fl-ostensorju forma ta' ġuf it-Tlieta u l-Ħamis**

**Min ihoss illi jista' jiddedika siegħa fil-ġimgħa  
għall-adorazzjoni fil-Kappella Annunzjata,  
mitlub ikellem jew iċempell lil  
Tessie Buhagiar fl-ACEF jew fuq 99402085**

**Mahruġ mill-Ministeru tal-Adorazzjoni Perpetwa**

ACEF (Annunzjata, Ċentru għall-Evangelizzazzjoni u Formazzjoni)

13, Anton Agius Street, Floriana FRN1135

Tel. 21230233

*adorazzjoniperpetwamalta@gmail.com*